
Matangi Stuti

ಮಾತಂಗೀಸ್ತುತಿಃ

Document Information



Text title : Matangi Stuti 2

File name : mAtangIstutiH.itx

Category : devii, stuti, dashamahAvidyA

Location : doc_devii

Proofread by : Rajesh Thyagarajan

Description/comments : Minakshi stutimanjari and Halasya Mahatmyam edited by by SV

Radhakrishna Sastri

Latest update : May 20, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 23, 2023

sanskritdocuments.org

ಮಾತಂಗೀಸ್ತುತಿಃ



ಮಾತಂಗಿ ಮಾತರೀಶೇ ಮಧುಮದಮಥನಾರಾಧಿತೇ ಮಹಾಮಾಯೇ .
ಮೋಹಿನಿ ಮೋಹಪ್ರಮಥಿನಿ ಮನ್ಮಥಮಥನಪ್ರಿಯೇ ನಮಸ್ತೇಽಸ್ತು .. 1..
ಸ್ತುತಿಷು ತವ ದೇವಿ ವಿಧಿರಪಿ ಪಿಹಿತಮತಿಭವತಿ ವಿಹಿತಮತಿಃ .
ತದಪಿ ತು ಭಕ್ತಿರ್ಮಾಮಪಿ ಭವತೀಃ ಸ್ತೋತುಂ ವಿಲೋಭಯತಿ .. 2..
ಯತಿಜನಹೃದಯನಿವಾಸೇ ವಾಸವವರದೇ ವರಾಂಗಿ ಮಾತಂಗಿ .
ವೀಣಾವಾದವಿನೋದಿನಿ ನಾರದಗೀತೇ ನಮೋ ದೇವಿ .. 3..
ದೇವಿ ಪ್ರಸೀದ ಸುಂದರಿ ಪೀನಸ್ತನಿ ಕಂಬುಕಂಠಿ ಘನಕೇಶಿ .
ಮಾತಂಗಿ ವಿದ್ಯುಮೌಷ್ಠಿ ಸ್ಮಿತಮುಗ್ಧಾಕ್ಷ್ಯಂಭ ಮೌಕ್ತಿಕಾಭರಣೇ .. 4..
ಭರಣೇ ತ್ರಿವಿಷ್ಟಪಸ್ಯ ಪ್ರಭವಸಿ ತತ ಏವ ಭೈರವೀ ತ್ವಮಸಿ .
ತ್ವದ್ಭಕ್ತಿಲಬ್ಧವಿಭವೋ ಭವತಿ ಕ್ಷುದ್ರೋಽಪಿ ಭುವನಪತಿಃ .. 5..
ಪತಿತಃ ಕೃಪಣೋ ಮೂಕೋಽಪ್ಯಂಭ ಭವತ್ಯಾಃ ಪ್ರಸಾದಲೇಶೇನ .
ಪೂಜ್ಯಃ ಸುಭಗೋ ವಾಗ್ಮೀ ಭವತಿ ಜಡಶ್ಚಾಪಿ ಸರ್ವಜ್ಞಃ .. 6..
ಜ್ಞಾನಾತ್ಮಿಕೇ ಜಗನ್ಮಯಿ ನಿರಂಜನೇ ನಿತ್ಯಶುದ್ಧಪದೇ .
ನಿರ್ವಾಣರೂಪಿಣಿ ಶಿವೇ ತ್ರಿಪುರೇ ಶರಣಂ ಪ್ರಪನ್ನಸ್ತ್ವಾಂ .. 7..
ತ್ವಾಂ ಮನಸಿ ಕ್ಷಣಮಪಿ ಯೋ ಧ್ಯಾಯತಿ ಮುಕ್ತಾಮಣೀವೃತಾಂ ಶ್ಯಾಮಾಂ .
ತಸ್ಯ ಜಗತ್ತಿತಯೇಽಸ್ಮಿನ್ ಕಾಸ್ತಾಃ ನನು ಯಾಃ ಸ್ತ್ರಿಯೋಽಸಾಧ್ಯಾಃ .. 8..
ಸಾಧ್ಯಾಕ್ಷರೇಣ ಗರ್ಭಿತಪಂಚನವತ್ಯಕ್ಷರಾಂಚಿತೇ ಮಾತಃ .
ಭಗವತಿ ಮಾತಂಗೀಶ್ವರಿ ನಮೋಽಸ್ತು ತುಭ್ಯಂ ಮಹಾದೇವಿ .. 9..
ವಿದ್ಯಾಧರಸುರಕಿನ್ನರಗುಹ್ಯಕಗಂಧರ್ವಯಕ್ಷಸಿದ್ಧವರೈಃ .
ಆರಾಧಿತೇ ನಮಸ್ತೇ ಪ್ರಸೀದ ಕೃಪಯೈವ ಮಾತಂಗಿ .. 10..
ವೀಣಾವಾದನವೇಲಾನರ್ತದಲಾಬುಸ್ಥಗಿತ ವಾಮಕುಚಾಂ .
ಶ್ಯಾಮಲಕೋಮಲಗಾರ್ತ್ರೀ ಪಾಟಲನಯನಾಂ ಸ್ಮರಾಮಿ ತ್ವಾಂ .. 11..
ಅವಟುತಟಘಟಿತಚೂಲೀತಾಡಿತತಾಲೀಪಲಾಶತಾಟಂಕಾಂ
ವೀಣಾವಾದನವೇಲಾಕಂಪಿತಶಿರಸಂ ನಮಾಮಿ ಮಾತಂಗೀಂ .. 12..
ಮಾತಾ ಮರಕತಶ್ಯಾಮಾ ಮಾತಂಗೀ ಮದಶಾಲಿನೀ .
ಕಟಾಕ್ಷಯತು ಕಲ್ಯಾಣೀ ಕದಂಬವನವಾಸಿನೀ .. 13..

ವಾಮೇ ವಿಸ್ತೃತಿಶಾಲಿನಿ ಸ್ತನತಟೇ ವಿನ್ಯಸ್ತವೀಣಾಮುಖಂ
 ತಂತ್ರೀಂ ತಾರವಿರಾವಿಣೇಮಸಕಲೈರಾಸ್ಥಾಲಯಂತೀ ನಖೈಃ .
 ಅರ್ಧೋನ್ಮೀಲದಪಾಂಗಮಂಸವಲಿತಗ್ರೀವಂ ಮುಖಂ ಬಿಭೃತೀ
 ಮಾಯಾ ಕಾಚನ ಮೋಹಿನೀ ವಿಜಯತೇ ಮಾತಂಗಕನ್ಯಾಮಯೀ .. 14..
 ವೀಣಾವಾದ್ಯವಿನೋದಗೀತ(ನೈಕ) ನಿರತಾಂ ಲೀಲಾಶುಕೋಲ್ಲಾಸಿನೀಂ
 ವಿಂಬೋಷ್ಠೀಂ ನವಯಾವಕಾರ್ಧಚರಣಾಮಾಕೀರ್ಣಕೇಶಾಲಿಕಾಂ (ವಲಿಂ) .
 ಹೃದ್ಯಾಂಗೀಂ ಸಿತಶಂಖಕುಂಡಲಧರಾಂ ಶೃಂಗಾರವೇಷೋಜ್ಜ್ವಲಾಂ
 ಮಾತಂಗೀಂ ಪ್ರಣತೋಽಸ್ಮಿ ಸುಸ್ಮಿತಮುಖೀಂ ದೇವೀಂ ಶುಕಶ್ಯಾಮಲಾಂ .. 15..
 ಸ್ತಸ್ತಂ ಕೇಸರದಾಮಭಿಃ ವಲಯಿತಂ ಧಮ್ಮಿಲ್ಲಮಾಬಿಭೃತೀ
 ತಾಲೀಪತ್ರಪುಟಾಂತರೇಷು ಘಟಿತ್ಯೈಸ್ತಾಟಕಿನೀ ಮೌಕ್ತಿಕ್ಯೈಃ .
 ಮೂಲೇ ಕಲ್ಪತರೋರ್ಮಹಾಮಣಿಮಯೇ ಸಿಂಹಾಸನೇ ಮೋಹಿನೀ
 ಕಾಚಿದ್ಗಾಯನದೇವತಾ ವಿಜಯತೇ ವೀಣಾವತೀ ವಾಸನಾ .. 16..
 ವೇಣೇಮೂಲವಿರಾಜಿತೇಂದುಶಕಲಾಂ ವೀಣಾನಿನಾದಪ್ರಿಯಾಂ
 ಕ್ಷೋಣೀಪಾಲಸುರೇಂದ್ರಪನ್ನಗವರೈರಾರಾಧಿತಾಂಘ್ರಿದ್ವಯಾಂ .
 ಏಣೀಚಂಚಲಲೋಚನಾಂ ಸುವಸನಾಂ ವಣೀಂ ಪುರಾಣೋಜ್ಜ್ವಲಾಂ
 ಶ್ರೋಣೀಭಾರಭರಾಲಸಾಮನಿಮಿಷಃ ಪಶ್ಯಾಮಿ ವಿಶ್ವೇಶ್ವರೀಂ .. 17..
 ಮಾತಂಗೀಸ್ತುತಿರಿಯಮನ್ವಹಂ ಪ್ರಜಪ್ತಾ
 ಜಂತೂನಾಂ ವಿತರತಿ ಕೌಶಲಂ ಕ್ರಿಯಾಸು .
 ವಾಗ್ಮಿತ್ವಂ ಶ್ರಿಯಮಧಿಕಾಂಚ ಗಾನಶಕ್ತಿಂ
 ಸೌಭಾಗ್ಯಂ ನೃಪತಿಭಿರರ್ಚನೀಯತಾಂಚ .. 18..
 (ಮಂತ್ರಕೋಶತಃ)
 ಇತಿ ಮಾತಂಗೀಸ್ತುತಿಃ ಸಮಾಪ್ತಾ .

Proofread by Rajesh Thyagarajan

Matangi Stuti

pdf was typeset on May 23, 2023

Please send corrections to sanskrit@cheerful.com

